



દાખલ તારીખ	૧૩	૧૦	૨૦૨૨
રજીસ્ટર તારીખ	૧૩	૧૦	૨૦૨૨
ફેસલ તારીખ	૧૭	૧૦	૨૦૨૨
સમયગાળો	વર્ષ	માસ	દિવસ

પોરબંદર જીલ્લાના મહે. ડિસ્ટ્રીક્ટ અને સેશન્સ જજ સાહેબની કોર્ટમાં.

ફો.પ.અ.નં.૩૭૦/૨૦૨૨

- (૧) ખુર્શીદ સલીમભાઈ અન્સારી
ઉ.વ.આ. ૩૨, ઘંઘો: વેપાર,
રહે. જુની કોર્ટ કમ્પાઉન્ડમાં,
પોરબંદર.
- (૨) મકબુલ સતારભાઈ સીદીકી
ઉ.વ.આ. ૩૫, ઘંઘો: મજૂરી કામ,
રહે. નવો કુંભારવાડો, શેરી નં. ૩૨,
જતા વે-બ્રીજની સામે,
પોરબંદર.....અરજદારો.

વિરુદ્ધ

શ્રી સરકાર,
નોટીસ થુ ડી.જી.પી. પોરબંદર.
પોરબંદર.સામાવાળા.

વિષય :-

ક્રિ.પ્રો.કોડ ની કલમ ૪૩૯ મુજબ જામીન
મળવા...

ગુન્હો :-

ભારતીય દંડ સંહિતાની કલમ ૧૪૩, ૧૪૫, ૧૪૭,
૧૪૮, ૧૫૧, ૧૫૨, ૧૮૬, ૩૩૨, ૩૩૬, ૩૩૭,
૩૦૮, ૩૨૩, ૩૨૪, ૧૨૦(બી) તથા જી.પી.એક્ટની
કલમ ૧૩૫ વિગેરે મુજબ...

અરજદારો તરફે વિ.વકીલ શ્રી વિ. જી. પરમાર.
સામાવાળા તરફે વિ. એડી. પી.પી.શ્રી એ.જે.લીલા.

-:: હ રા વ ::-

(૧) આ કામના અરજદાર/આરોપીઓની પોરબંદરના ઉદ્યોગનગર પોલીસ સ્ટેશન ગુ.ર.નં. ૧૧૨૧૮૦૧૦૨૨૦૩૬૭/૨૦૨૨ થી નોંધાયેલ ભારતીય દંડ સંહિતાની કલમ ૧૪૩, ૧૪૫, ૧૪૭, ૧૪૮, ૧૫૧, ૧૫૨, ૧૮૬, ૩૩૨, ૩૩૬, ૩૩૭, ૩૦૮, ૩૨૩, ૩૨૪, ૧૨૦(બી) તથા જી.પી.એક્ટની કલમ ૧૩૫ વિગેરે મુજબના ગુન્હાના કામે પોલીસે તેઓની ઘરપકડ કરતાં તેઓ હાલમાં જયુડીશ્યલ કસ્ટડીમાં રહેલા હોય, જામીન ઉપર મુક્ત થવા માટે ક્રિ.પ્રો.કોડ ની કલમ ૪૩૯ ની જોગવાઈ અન્વયે હાલની આ અરજી કરેલી છે, જે અરજીમાં એવા કારણો જણાવેલ કે, અરજદારો તદ્દન નિર્દોષ છે અને હાલના ગુનામાં તેઓને ખોટી રીતે સંડોવી દેવામાં આવેલ છે, આ કામની ફરીયાદ જોવામાં આવે તો અરજદારોએ કોઈ ગુનો કરેલો હોય કે કોઈ ગેરકાયદેસર કદી શકાય તેવું કૃત્ય કરેલ હોય તેવું જણાય આવતું નથી, અરજદારો પરીવારમાં મુખ્ય જવાબદાર વ્યક્તિ હોય અને પોરબંદરના સ્થાનિક અને કાયમી વતની છે અને ક્યાંય નાશી-ભાગી જાય તેમ નથી, ચાર્જશીટ આવતા અને કેસ ચાલતા ઘણો લાંબો સમય લાગે તેમ છે, ફરીયાદ સમયે તથા બનાવ સ્થળે હાલના આરોપીઓ હાજર ન હોવા છતાં ખોટી ફરીયાદ આપેલ છે, ફરીયાદ જોતા આરોપીઓ સામે કોઈ જ પ્રાઈમાફેસી કેસ બનતો ન હોય અને સજાની જોગવાઈ જોતા ૩ વર્ષથી વધુની સજાની જોગવાઈ ન હોય અને પોલીસ દ્વારા ગુનામાં કોઈપણ આરોપીઓ રોલ સ્પષ્ટ કરેલો ન હોય અને કયા વ્યક્તિને કઈ રીતે અને કેવા પ્ર

કારની ઇજાઓ પહોચાડેલ છે તથા ઇજા પામનારને શરીરમાં કયા પ્રકારની ઇજાઓ થયેલ છે તેની કોઈ વિગતો એફ.આઈ.આર.માં કે કલમ ઉમેરવાના રીપોર્ટમાં કરેલ નથી. વધુમાં "જેલ એ અપવાદ અને જામીન એ નિયમ" ના સિધ્ધાંતને ધ્યાને લઈને પણ તેઓને જામીન પર મુક્ત કરવા અરજ ગુજારેલ છે.

(૨) અરજદારની અરજીની નોટીસની બજવણી થતાં સરકાર પક્ષે વિ. એડી. પી.પી. શ્રી એ. જે. લીલા હાજર રહેલા છે અને આ કામના તપાસ કરનાર અમલદારનું અરજદારની અરજીનો વિરોધ કરતું **સોગંદનામું આંક ૦૪** થી રજૂ કરેલું છે, જેમાં તપાસ કરનાર અમલદારે જણાવેલ કે, આ કામના આરોપીઓએ પોરબંદર જીલ્લાના વહીવટી તંત્ર દ્વારા સરકારી જમીન પર થયેલ દબાણ પૈકી મુરદશાહ પીરની દરગાહ (અણીયારી પીર)નું ડીમોલીશન તા. ૦૩/૧૦/૨૦૨૨ ના રોજ કરેલ તે જગ્યાની માલીકીની કોઈપણ જાતની ખાત્રી કર્યા વગર હીસા ફેલાવવાના આશયથી પુર્વઆયોજીત ગુનાહીત કાવતરું રચી રીક્ષા, બોલેરો પીકઅપ તથા ટ્રકમાં બનાવવાની જગ્યાએ આવી ગેરકાયદેસર મંડળી રચી, મંડળીને વિખેરાઈ જવાનું તેમજ શાંતી જાળવવાનું વારં વાર સમજાવવા છતાં જાણી જોઈને મંડળીમાં ચાલુ રહી, કાયદો અને વ્યવસ્થાની પરિસ્થિતિ જાળવવા કાર્યરત પોલીસની જીંદગી જોખમાઈ તે રીતે બેફીકરાઈથી પથ્થર તથા ધારદાર માર્બલના ટુકડાનો મારો કરી પાંચ પોલીસ કર્મચારીને ઇજા પહોંચાડી કાયદો અને વ્યવસ્થાની પરિસ્થિતિ જાળવવા કાર્યરત કર્મચારીની કાયદેસરની ફરજમાં રૂકાવટ કરી, જીલ્લા મેજીસ્ટ્રેટ સાહેબ, પોરબંદરના હથીયારબંધીના જાહેરનામાનો ભંગ કરી ગુનો કરેલ. આ કામના અરજદાર/આરોપીઓના પ્રથમથી જ એફ.આઈ.આર.માં નામ છે અને અરજદાર/આરોપીઓએ કાયદેસરની ફરજ પરના કર્મચારીઓની ફરજમાં રૂકાવટ કરી કર્મચારીઓ કોઈપણ કારણો વગર મારબલના ધારદાર પથ્થરોથી હુમલો કરી ઇજાઓ કરી ગંભીર ગુનો આચરેલ છે જે કૃત્ય જામીન આપવા લાયક નથી. અરજદાર/આરોપીઓએ ટોળામાં ગેરકાયદેસર મંડળી રચી હીસા ફેલાવવાના આશયથી પુર્વઆયોજીત ગુનાહીત કાવતરું રચી દરગાહ પર ચાદર ચડાવવાનું ખોટું બહાનું બનાવી

કાયદો વ્યવસ્થાની જાળવણી કરતી પોલીસ સાથે ખોટા બહાને સીધો સંઘર્ષ કરી ફરજ પરની પોલીસ પર હુમલો કરી ઇજાઓ કરી ગેરકાયદેસર મંડળી રચી પોતાનો ગુનાહીત ઈશદો પાર પાડેલ. વધુમાં જો અરજદાર/આરોપીઓને જામીન પર મુક્ત કરવામાં આવશે તો ફરીથી ખોટા બહાના હેઠળ એકઠા થઈ આમ જનતામાં ભય અને ત્રાસ ફેલાવશે અને પોલીસની કામગીરીમાં વિક્ષેપ કરશે તેવી પુરી શક્યતા રહેલ છે. વધુમાં અરજદાર/આરોપીઓને જામીન પર મુક્ત કરવામાં આવશે તો પોરબંદર શહેરમાં વૈમનસ્ય ફેલાવી વાતાવરણ બગાડશે અને કાયદો અને વ્યવસ્થાની પરિસ્થિતિ જાળવવામાં ચોકકસપણે બાધારૂપ બનશે તેમજ ફરીથી ગુનો કરી ચોકકસપણે સુલેહભંગ કરશે તેમજ ચેનકેન કેસના પ્રોશીક્યુશનને નુકશાન કરે તેવી પુરેપુરી શક્યતા છે. વધુમાં આ કામે એફ.આઈ.આર.માં જણાવેલ આરોપીઓને અટક કરવાની કાર્યવાહી હાલ ચાલુ છે. જેથી અરજદાર/આરોપીઓને જામીન પર મુક્ત કરવામાં આવશે તો તેઓ આ કામના પકડવાના બાકી આરોપીઓને ભગાડવામાં મદદગારી કરશે તેમજ આ કામે નાસતા ફરતા આરોપીઓને ગુનો કરવાનું નવું બળ મળશે તેવી પુરી દહેશત રહેલી છે. જેથી સદર અરજદાર/આરોપીઓને જામીન પર મુક્ત ન કરવા અરજ ગુજારેલ છે અને **શ્રી સરકાર તરફે એડી. પી. પી. શ્રી એ. જે. લીલાએ ઉપરોક્ત હકીકતો મુજબની રજૂઆતો કરી અરજદારોની જામીન પર મુક્ત થવા માટેની અરજી નામંજૂર કરવા અરજ ગુજારેલ છે.**

(૩) અરજદારોના વિ.વકીલ શ્રી વિ.જી.પરમારે જામની અરજીમાં જણાવેલ હકીકતો મુજબની દલીલો કરેલ છે અને અરજદાર/આરોપીઓને જામીન પર મુક્ત કરવા અરજ ગુજારેલ છે.

(૪) આ કામે ઉપરોક્ત બંને પક્ષકારો તરફેની રજૂઆતો તેમજ પોલીસ પેપર્સ અને તપાસ કરનાર અમલદારનું સોગંદનામું વંચાણે લેતાં એ હકીકત સ્પષ્ટ થાય છે કે, હાલના અરજદાર/આરોપીઓ વિરુદ્ધ ભારતીય દંડ સંહિતાની કલમ ૧૪૩, ૧૪૫, ૧૪૭, ૧૪૮, ૧૫૧, ૧૫૨, ૧૮૬, ૩૩૨, ૩૩૬, ૩૩૭, ૩૦૮, ૩૨૩, ૩૨૪,

૧૨૦(બી) તથા જી.પી.એકટની કલમ ૧૩૫ વિગેરે મુજબના ગંભીર ગુન્હાનો આરોપ રહેલો છે. આ કામનું રેકર્ડ જોતાં હાલ કોઈપણ સાહેદ હોસ્પિટલમાં સારવાર હેઠળ દાખલ થયેલ નથી કે કોઈ ગંભીર ઈજા પહોંચેલ હોય તેવું પણ જણાતું નથી. વધુમાં આરોપીઓ સામેના ઉપરોક્ત ગુનામાં સજાની જોગવાઈ જોવામાં આવે તો મૃત્યુદંડ કે આજીવન કેદની સજાને પાત્ર ગુનો નથી. વધુમાં, અરજદાર/આરોપીઓ પોરબંદરના સ્થાનિક રહેવાસી છે અને તેથી તેમની ટ્રાયલ દરમિયાન હાજરી સહેલાઈથી ઉપલબ્ધ થઈ શકે તેમ છે. તેઓ સામેના આક્ષેપિત ગુન્હાનું ચાર્જશીટ ફાઈલ થઈ, તેની ન્યાયિક કાર્યવાહી ચાલતા અને હાલના ગુન્હાનો નિર્ણય આવતા ઘણો સમય જાય તેમ છે. આ સંજોગોમાં જો તેમને જામીન મુક્ત કરવામાં નહીં આવે તો તેમને ટ્રાયલ ચાલતા પહેલા જ સજા થયેલી ગણાશે. અરજદાર/આરોપીઓની જામીન મુક્ત થવાની અરજી સામે રજૂ થયેલા તપાસ કરનાર અમલદારના વાંધાઓ અને ફરિયાદપક્ષની રજૂઆતો સંબંધે અરજદાર/આરોપીઓ ઉપર કડક શરતો લાદી શકાય તેમ છે. તે તમામ સંજોગોમાં અરજદાર/આરોપીઓને યોગ્ય શરતોએ જામીન મુક્ત કરવાથી ન્યાયનો હેતુ જળવાશે તેમ હું માનુ છું અને તેથી નીચે મુજબનો હુકમ કરવામાં આવે છે.

-:: હુકમ ::-

(અ) અરજદાર/આરોપી નં. ૧. ખુર્શીદ સલીમભાઈ અન્સારી, રહે. જુની કોર્ટ કમ્પાઉન્ડમાં, પોરબંદર, આરોપી નં. ૨. મકબુલ સતારભાઈ સીદીકી, રહે. નવો કુંભારવાડો, શેરી નં. ૩૨, જનતા વે-બ્રીજની સામે, પોરબંદરનાઓ ધ્વારા ફિ. પ્રો.કોડની કલમ ૪૩૯ અન્વયે કરવામાં આવેલી હાલની જામીન અરજી આથી મંજૂર કરવામાં આવે છે.

(બ) જો આ કામના અરજદાર/આરોપીઓ પોરબંદરના ઉદ્યોગનગર પોલીસ સ્ટેશન ગુ.ર.નં.૧૧૨૧૮૦૧૦૨૨૦૩૬૭/૨૦૨૨ થી નોંધાયેલ ભારતીય દંડ સં

હિતાની કલમ ૧૪૩, ૧૪૫, ૧૪૭, ૧૪૮, ૧૫૧, ૧૫૨, ૧૮૬, ૩૩૨, ૩૩૬, ૩૩૭, ૩૦૮, ૩૨૩, ૩૨૪, ૧૨૦(બી) તથા જી.પી.એક્ટની કલમ ૧૩૫ વિગેરે મુજબના મુજબના ગુન્હાના કામે દરેક આરોપી રૂ.૧૫,૦૦૦/- (અંકે રૂપિયા પંદર હજાર પુરા)ના જાત મુચરકા તથા તેટલી જ રકમના ચોગ્ય, સઘ્ધર અને હયાત જામીન આપે તો તેમને નીચેની શરતોને આધીન આ કામે જામીન મુક્ત કરવા.

શરતો :-

- ૧) અરજદાર/આરોપીઓએ ફરિયાદપક્ષના પુરાવા સાથે કોઈ ચેડા કરવા નહીં અને ફરિયાદી તથા સાહેદોને કોઈ જાતની ઘાક ધમકી કે લાલચ અને પ્રલોભન આપવું નહીં.
- ૨) અરજદાર/આરોપીઓએ પોતાની જામીન મુક્તિનો કોઈ ગેરલાભ લેવો નહીં અને ફરિયાદપક્ષના કેસને નુકશાન થાય તેવું કોઈ કૃત્ય કરવું નહીં.
- ૩) અરજદાર/આરોપીઓએ ફરીથી કોઈ જાતનું ગુન્હાહીત કૃત્ય કરવું નહીં અને કોઈ જાતની ગુન્હાહીત પ્રવૃત્તિ સાથે પોતાની જાતને સાંકળવી નહીં.
- ૪) અરજદાર/આરોપીઓએ હુકમ મુજબ જામીન મુક્ત થયાના દિવસ - ૩ માં પોતાનું હાલનું રહેણાંક સ્થળ સોગંદનામાથી સબંધીત નીચેની કોર્ટમાં જાહેર કરવું અને ઈન્સાફી કાર્યવાહી પુરી થતાં સુધી તેમાં અદાલતની પુર્વ પરવાનગી વગર કોઈ જાતનો ફેરફાર કરવો નહીં અને જો પાસપોર્ટ ધરાવતા હોય તો, દિન - ૩ માં તપાસ કરનાર અધિકારી સમક્ષ રજૂ કરવો.
- ૫) અરજદાર/આરોપીઓએ તેમની સામેની ઈન્સાફી કાર્યવાહી પુરી ન થાય ત્યાં સુધી અદાલતની પુર્વ પરવાનગી વગર ગુજરાત રાજ્યની હદ છોડવી નહીં.

ક) અરજદાર/આરોપીઓએ ચાર્જશીટ થતાં સુધી દર અંગ્રેજી મહિનાની પહેલી અને પંદરમી તારીખે સવારના કલાક ૦૯.૦૦ થી સાંજના કલાક ૧૭.૦૦ દરમિયાન કોઈપણ સમયે પોતાની હાજરી સબંધીત પોલીસ સ્ટેશનમાં અચુકપણે પુરાવવી.

(ક) અરજદાર/આરોપીઓએ હુકમ મુજબના જામીન સબંધીત અદાલતમાં આપવાના રહેશે.

(ડ) આ હુકમની જાણ સબંધીત પોલીસ સ્ટેશનને અને સબંધીત અદાલતને કરવી. જરૂરી યાદી કરવી.

હુકમ આજરોજ તા. ૧૭ માહે ઓક્ટોબર, સને ૨૦૨૨ ના રોજ ખુલ્લી અદાલતમાં વાંચી, સંભળાવી, સહી કરી જાહેર કર્યો.

તા. ૧૭/૧૦/૨૦૨૨
સ્થળ: પોરબંદર

(રમેશકુમાર ઠાકોરભાઈ પંચાલ)
(GJ00413)
સેશન્સ જજ, પોરબંદર.